



கலைஞர்
100
1924 - 2023

முரசுசாஸி

Murasoli

www.murasoli.in

நிறுவனர் : கலைஞர் மு. கருணாநிதி

murasolidaily@gmail.com



தொடக்கம்: 10.8.1942 - முரசு: 82 - ஒலி: 103 - திருவள்ளூர் ஆண்டு 2054 - கார்த்திகை 06 - புதன்கிழமை 22 நவம்பர் 2023 - மதுரை 12 + 12 பக்கங்கள் Established: 10.8.1942 - Volume: 82 - Issue 103: Thiruvalluvar Year - 2054 - Karthigai 06 - Wednesday 22 November 2023 - Madurai 12 + 12 Pages ₹ 5.00

இளைஞர்களுக்கு வழி விடுவோம்! (1)



நெல்லைச் சீமையில் 2007ஆம் ஆண்டு டிசம்பர் 15, 16 ஆகிய இரண்டு நாட்கள் கழக இளைஞர் அணியின் முதல் மாநில மாபெரும் மாநாட்டை - அப்போதைய கழக இளைஞர் அணிச் செயலாளர் - தற்போதைய கழகத் தலைவர் - முதல்வர் மு.க.ஸ்டாலின் அவர்கள் மிக பிரம்மாண்டமான முறையில் எழுச்சியோடு நடத்திக் காட்டினார். இம் மாநாட்டிற்காக முத்தமிழறிஞர் கலைஞர் அவர்கள், 'இளைஞர்களுக்கு வழி விடுவோம்' எனும் தலைப்பில் முரசுசாஸி'யில் 2007 நவ.7ந் தேதி முதல் டிச.2ந் தேதி வரை தொடர்ச்சியாக 25 'கலைஞர் கடிதங்கள்' எழுதியுள்ளார். தற்போது சேலத்தில் 2023- டிச.17 அன்று அமைச்சர் உதயநிதி ஸ்டாலின் அவர்கள் நடத்தவிருக்கும் கழக இளைஞர் அணியின் 2வது மாநில மாநாட்டையொட்டி, அக்கடிதங்களை இங்கே எடுத்து வெளியிடுவதில் மகிழ்ச்சியோடு.

உடன்பிறப்பே,

நாமெல்லாம் சேர்ந்து வளர்த்திடும் கழகம், வலிவும் பொலிவும் கொண்டதாக: "நாளொரு மேனியும் பொழுதொரு வண்ணமுமாக" எழில் கூடி ஏற்றமுடன், தளர்ச்சியின்றி வளர்ச்சியற்று வாழ்க என்பார்களே; வயது முதிர்ந்தோர் வாயார மனமார! அது போன்ற வாழ்த்துக்களை ஒவ்வொரு நாளும் தமிழ் மக்களுக்கான சாதனைகளைச் செய்து இந்த அரசும் பெற்று வருகிறது. அரசினை நடத்தும் கழகமும் - அரசுக்குத் துணை நிற்கும் தோழமைக் கட்சிகளும் பெற்று வருவதை நாடறியும், நல்லோர் அறிவர் - வளம் பெருகுது! வயலிலே பயிர் தழைக்குது - என்றாலும் கூட, பெருகப் பெருகத்தான் - தழைக்கத் தழைக்கத்

தான் - இன்னும் சற்று மேலும் பெருகிட, தழைத்திட வேண்டுமென்ற தணியாத ஆசை உரிமையுடைய உழவனுக்கு ஏற்படுகிறது! அதுபோல எனக்கு ஏற்படும் அவா மிகுதியின் அடையாளமாகவே இந்தக் கடிதம்!

இளைஞர் அணியின் செயலாளராகவும் இருக்கிற உள்ளாட்சித் துறை அமைச்சர் தம்பி ஸ்டாலின், அந்த அணியின் மாநில அமைப்பு, மாவட்ட அமைப்புகள், மற்றுமுள்ள அமைப்புகளை அணிவகுத்திடச் செய்து, ஆக்கபூர்வமானதொரு அருஞ் செயலை இளைஞர் அணி மாநில மாநாடு என்று, டிசம்பர் 15, 16 நாட்களில் நெல்லைச் சீமையில் நடத்திட தலைமைக் கழகத்தின் அனுமதியைப் பெற்றுள்ளார். அதற்கான தொடக்கப் பணிகள் துவங்கிவிட்ட செய்திகள் தொடர்ந்து வந்து கொண்டிருக்கின்றன.

இளைஞர்கள் ஓர் இயக்கத்தின் நாயக நாயகர்களாகவும் - அரிய தியாகங்களைச் செய்து அனுபவம் பெற்ற அகவை முதிர்ந்தோர், அந்த இயக்கத்தின் இரத்த நாளங்களாகவும் - அமைந்து, அந்த இயக்கத்திற்கு அளிக்கும் உயிரோட்டமே, அந்த இயக்கத்தைக் கொள்கைக் குன்றாமலும் - என்றும் வற்றாத ஜீவ நதி உருவாகிப் பெருகி வரும் உச்சி முகடாகவும் விளங்க வைக்கக் கூடியதாகும்.

"கிளம்பிற்று காண் தமிழ்ச் சிங்கக் கூட்டம்"

என்றும் - அத்தகைய இளைஞர் கூட்டத்தைப் பார்த்து, "மக்களிடையே எழுச்சிக்கு மருந்தாகுங் காண்!" என்று அறிவுறுத்தியும் நமது பாவேந்தர், புரட்சிக் கவிஞர் பாரதிதாசன் அவர்கள், திருவாரூர் மாணவர், இளைஞர் மாநாட்டுக்கு 1942ஆம் ஆண்டு அறிவுரையும், அனல் கக்கும் வாழ்த்துரையும் அனுப்பி வைத்தாரே, அதற்குப் பிறகு அடிக்கடி இளைஞர்கள், மாணவர்கள் அணி வகுப்புகள், கூட்டங்கள், விழாக்கள், மாநாடுகள் நடைபெற்றிருந்தாலும்கூட, அனைத்துமே மொழிப்போர் வெற்றியைக் கொண்டாடி முடித்து விட்டன - அஃதன்னிடில், முழுப் போர் ஒன்று தமிழ்ச் சமுதாயத்துக்குத் தேவைப்படுவதை எண்ணிப் பார்த்து, சமுதாயத் துறையில், அரசியல் துறையில், பொருளாதாரத் துறையில் என எல்லாத் துறைகளிலும் எழுப்பிடும் போர்க்குரல், வெற்றி முரசாக ஒலித்திட, "எழுக இளைஞனே!" என்று அறவழி அழைப்பு விடுத்திடவே நெல்லையில் மாநில இளைஞர் அணி மாநாடு!



சேலத்தில் டிசம்பர் 17-ல் நடைபெறவுள்ள தி.மு.க. இளைஞர் அணி 2வது மாநில மாநாட்டையொட்டி கன்னியாகுமரியில் மாபெரும் இருசக்கர வாகன பிரச்சாரப் பேரணியை கழக இளைஞர் அணிச் செயலாளர் - அமைச்சர் உதயநிதி ஸ்டாலின் அவர்கள் இரு சக்கர வாகனத்தில் சென்று துவக்கி வைத்தார். (15.11.2023)

இளைஞனாக என் போன்றோர் இருந்தபோது தான் "நெருப்பின் பொறிகளே நீங்கள்தான் தேவை!" என்று ஈரோட்டுக் குரலும்- காஞ்சியின் முழக்கமும் கேட்டது, எங்களை நோக்கி! -அன்று கிளம்பிய இளைஞர் பட்டாளத்தின் ஒரு துளிய்தான் நீங்கள் தலைவன் என்று ஏற்றிப் போற்றுகின்ற இந்தக் கருணாநிதி! இந்த உண்மையை நான் ஒருக்கணமும் மறந்து விட மாட்டேன் - மறந்தோர் சிலர், பொது வாழ் விலேயே மதிப்பற்று, "புழுக்கை"களாக ஆகிவிட்ட காட்சியைக் கண்டுகொண்டுதானே இருக்கிறோம்.

அதனால், இன்றைக்கு ஒன்று - நாளைக்கு ஒன்று என பயன்படுத்திக் கொள்கிறவர்கள், "இலட்சியம்" என்ற சொல்லை அறிந்தவர்களே தவிர, இலட்சியம் என்றால் என்ன என்பதை உணர்ந்து கொண்டோரல்லர்! உணர்ந்தால்தானே அதன்படி நடக்கிறோமா? நடக்கவில்லையா? என்பதைப் பகுத்தறிந்து அதற்கேற்ப நமது வாழ்வை வகுத்துக் கொள்ள முடியும்.

நாம் யார்? - நமது இனம் யாது? நமது மொழி எது? மொழிக்காக இழப்புகள் பலவற்றை ஏற்றவர்கள், உயிரையே விடவர்கள், மொழியைக் காத்திடும் போருக்கு இளைஞர்களை, மாணவர்களை, மக்களைத் தயாரித்தவர்கள், அதற்காகக் கடும் அடக்கு முறைகளை ஏற்றுக் கொண்டவர்கள் - அவர்களைப் பற்றியெல்லாம் நினைத்துப் புகழ்ந்துரைத்தால்

மட்டும் போதுமா? நாமும் அவர்களைப் போல தியாகச் சிந்தை - உறுதி உள்ளம் பெற வேண்டாமா?

உடன்பிறப்பே, நான் முதன் முதலாகப் பொது வாழ்வில் எப்படி அடியெடுத்து வைத்தேன் என்பதைத் தெரிந்து கொள்வதே; இளைஞர்களுக்கும் - மூத்தவர்களுக்கும் - தேவையானதும் - இன்றியமையாததுமான ஒன்றாகும்- இதற்குப் பொருள் "நான் காட்டிய வழியில் செல்" என்பதல்ல! காட்டப்பட்ட கடுமையான தியாகிகளின் வழிகளை நான் பின்பற்றியது போல, உன் போன்ற இளைஞர்களும், மாணவர்களும் பின்பற்ற வேண்டுமென்பது தான் என் விருப்பம்.

நெல்லை மாநாடு தொடங்கும் வரையில் நிறைய எழுதப் போகிறேன் - இது முதல் கடிதம்தான் - இளைஞர்களே கூடி மாநாடு நடத்தினால்தான் எனக்கு மகிழ்ச்சி!

ஏற்படையதுமாகும்! மூத்தோர் ஆதரவாளர்களாக விளங்கட்டும்.

மாநாடு தொடக்கத்திற்கு முன்பு எடுக்கப்பட்ட புகைப்படங்களை ஏடுகளில் கண்டேன் - இளைஞர்கள் பெரும்பாலும் இருப்பதற்கு மாறாக, அகவை முதிர்ந்த அமைச்சர்களே அந்தப் புகைப்படத்தை அடைத்துக் கொண்டு நிற்கின்ற காட்சி, சிறிது ஏமாற்றத்தை எனக்குத் தராமல் இல்லை!



இளைஞர்கள், மூத்தோர்களாக ஆகாமல் இருக்க முடியாது- ஆக வேண்டும் - அதே சமயம், இளைஞர்களுக்கு வழி விடாமல் அந்த மூத்தோர் அடைத்துக் கொள்ளவும் கூடாது.

அவரவர்க்குரிய பணிகளை - அவரவர்கள் பகிர்ந்து கொண்டு ஆற்றிட வேண்டும்.

அதனால்தான் இளைஞர்களுக்கு வழி விடுவோம் என்ற தலைப்பில், இந்தத் தொடர் கடிதத்தைத் தொடங்குகிறேன்.

அன்புள்ள
மு.க.

(முரசுசாஸி - 7.11.2007)

கல்வி சிறப்பாக வளர்ச்சியடைய அனைத்துப் பல்கலைக் கழகங்களிலும்

முதலமைச்சர்களே வேந்தர்களாக இருக்க வேண்டும்!

தமிழ்நாடு டாக்டர் ஜெ.ஜெயலலிதா இசை மற்றும் கவின்கலைப் பல்கலைக் கழக பட்டமளிப்பு விழாவில் முதல்வர் மு.க.ஸ்டாலின் உரை!

சென்னை, நவ.22- "கல்வி சிறப்பாக வளர்ச்சியடைய அனைத்துப் பல்கலைக் கழகங்களிலும் முதலமைச்சர்களே வேந்தர்களாக இருக்க வேண்டும்" என முதல்வர் மு.க.ஸ்டாலின் அவர்கள், தமிழ்நாடு டாக்டர் ஜெ.ஜெயலலிதா இசை மற்றும் கவின்கலைப் பல்கலைக் கழக பட்டமளிப்பு விழாவில் உரையாற்றும் போது குறிப்பிட்டார்.

முதலமைச்சரும், பல்கலைக்கழக வேந்தருமான மு.க.ஸ்டாலின் அவர்கள் நேற்று (21.11.2023) சென்னை, கலைவாணர் அரங்கத்தில் நடைபெற்ற தமிழ்நாடு டாக்டர் ஜெ.ஜெயலலிதா இசை மற்றும் கவின்கலைப் பல்கலைக்கழகத்தின் இரண்டாவது பட்டமளிப்பு விழாவில் ஆற்றிய விழாப் பேருரை வருமாறு:-

தமிழ்நாடு டாக்டர் ஜெ.ஜெயலலிதா இசை மற்றும் கவின்கலைப் பல்கலைக் கழகத்தின் இரண்டாவது பட்டமளிப்பு விழாவில் கலந்து கொண்டு, உங்கள் எல்லோருக்கும் பட்டங்கள் வழங்குவதற்கான வாய்ப்பு எனக்கு கிடைத்திருக்கிறது. அதற்காக நான் மிகவும் மகிழ்ச்சியடைகிறேன்! பெருமைப்படுகிறேன்!

இசைக்கும், என் குடும்பத்துக்கும் நெருக்கமான உறவு உண்டு! இசைக்கும், என் குடும்பத்துக்கும் நெருக்கமான உறவு உண்டு! என்னுடைய தாத்தா முத்துவேலர் பாட்டு எழுதுவதில் மட்டுமல்ல, பாட்டு பாடுவதிலும் வல்லவர். அதேபோலதான், தலைவர் கலைஞர்

அவர்களும் கவிதைகள் மட்டுமல்ல, நிறைய சினிமா பாடல்களை கூட எழுதி இருக்கிறார். அவர் பாட்டு பாடுவது இல்லையே தவிர, அனைத்து இசை நுணுக்கங்களும் அவருக்கு நன்றாக தெரியும். இசையை கேட்டவுடனே, அதில் சரி எது, தவறு எது என்று சொல்லிவிடுவார். அந்தளவுக்கு வல்லமை பெற்றிருந்தார்.

அடுத்து, 'விண்ணோடும் முகிலோடும் விளையாடும் வெண்ணிலவே' உள்ளிட்ட பாடல்களை பாடியது என்னுடைய மாமா 'தமிழிசைச் சித்தர்' சிதம்பரம் ஜெயராமன் அவர்கள். அந்த வகையில் எனக்கு இசையோடு நெருங்கிய உறவு இருக்கிறது.

தொடர்ச்சி 3ஆம் பக்கம்



முதலமைச்சரும், பல்கலைக்கழக வேந்தருமான மு.க.ஸ்டாலின் அவர்கள் நேற்று (21.11.2023) சென்னை, கலைவாணர் அரங்கத்தில் நடைபெற்ற தமிழ்நாடு டாக்டர் ஜெ.ஜெயலலிதா இசை மற்றும் கவின்கலைப் பல்கலைக்கழகத்தின் இரண்டாம் பட்டமளிப்பு விழாவில், மதிப்புறு முனைவர் பட்டத்தை திரையிசை பின்னணிப் பாடகி திருமதி பி.சீசீலா அவர்களுக்கு வழங்கினார்.